

బుద్ధ చరిత్ర

16/3-50

A CLM. 14027

కర్త:

ఎం. పి. జాను కవి

1107
Rop

సర్వస్వామ్యసంకలితము

ప్రథమ ముద్రణము

1000 ప్రతులు

ACC No. 14027

వెల రూ. 3-00

294.3
JAN

గ్రంథము లభించు చోటు :

ఎం. పి. జాను కవి

17-11-12 కత్తి రామయ్యవీధి

బాప్టిస్టు పాలెం - విజయవాడ - 8.

ముద్రణ :

శ్రీ మాధవి ఆర్ట్స్ ప్రెస్

కుత్తిగుడ

మైదరాబాదు 27.

కృతి సమర్పణము

గా. శ్రీ మండలి వేంకట కృష్ణారావుగారికి

మండలివంశభూషణుడు, మానిత సద్గుణభూషితుడు, బ్రహ్మాండము బ్రద్దలైన తన మాటకు జీవము పోయు నిత్య సత్యుడు, కళామతల్లి దయతోఁ గరుణించిన ముద్దుబిడ్డ, కన్పండువుగా మదీయకృతి భర్తగ నాకు లభించె నిద్దరన్ ! 1

నవనీతంబు మనంబు, పల్కులను విన్నాణంబు వర్ధిల్లు మా నవతాదేవి హృదంతరాళమున నందం బొప్పఁ గొల్వండు సంస్తవనీయంబగు కీర్తికన్నీయ ప్రమోదం బంది కేల్సాను, నీ భువిలో వేంకట కృష్ణరాయఁ డల“బాపున్”జ్ఞప్తికెత్తున్ సదా ! 2

గౌతముఁడు, క్రీస్తు, గాంధీయు
భూతదయాతత్పరులు ; ప్రబోధంబులచే
నీతిని గరవిన వారలు !

భూతలమున శాంతి నిల్చి పోయిరి మనకున్.

3

వారల శాంతిమార్గమును, వారల భూతదయాపరత్వమున్,
వారల నీతిబోధనము, వారల నిత్యవినిర్మలత్వమున్.
వారల కార్యదీక్షయును, వారల మానవతాప్రబోధమున్.
వారల సత్యవాక్యపరిపాలన “మండలి”యందు వెల్లడిన్.

4

ప్రజలే మండలి, మండలి
ప్రజలై జీవించి రామరాజ్యము నాంధ్ర
ప్రజలకు చవి చూపెను పో
సుజనులు మెచ్చంగ దేశజులు రంజిల్లన్.

5

ప్రకృతి బీభత్సమునకు సర్వమును కోలు
పోయి విలపించు వారల మూగబాధ
తనదిగా నెంచి, యశ్రులు కనుల నించి
సత్వరము సాయ మిడె దయాళాలి యవుడు.

6

మము బోటి సన్నజీవుల
మమకారంబునను చూచు, మానక యెవుడున్
శ్రమజీవుల గరుణించెడి
విమల యశోధనుడు తలఁప వేంకటవిభుడున్.

7

నవ నవనీత మానసముతో నెల్లర
సమముగా వీక్షించు సాధుశీలి
అమృతంపు పలుకుల నత్యాదరంబున
పలుకరించెడి మహా భాగ్యశాలి
చెప్పెడి మాటలు చేతలై వర్ణిల్లు
తిరుగులే నటువంటి దీక్షితుండు
అన్ని మతాలకు నాదరంబును చూపి
నెగడెడు దైవసాన్నిధ్యవర్తి,

iii

మధుర హృదయుఁడు, విజ్ఞాని, మహితయశుఁడు,
ఆంధ్రప్రజలకు నావుఁడై నట్టివాఁడు,
ప్రజలె కోటగా కలిగిన సుజన వినుతుఁ
డిలను మండలి వేంకటకృష్ణ విభుఁడు.

5

8

బుద్ధ బోధనలను భువిలోన వ్యాపింపఁ
జేయఁగలుగు క్రియలు చేయువాఁడు
కీర్తిఁ దనరువాఁడు కృతిభర్త తా నయ్యె
బుద్ధచరిత కెంత పుణ్య మవని ?

6

9

శ్రీ కల్యాణగుణాభిరామమయి, నిర్జీవ ప్రపంచంబునన్
లోకుల్ కంపిం. బాధఁబాపెడి దయాశుత్వంబు, నిర్వాణ మా
ర్గాకారంబును, శాంతిజీవన మహత్త్వంబున్న సద్గత నే
మీ కర్పించితి, స్వీకరింపు మిదె స్వామీ ! బుద్ధచారిత్రమున్. 10

7

యం. పి. జాను

శ్రీ ౧

చరిత్ర

నాథుని

వా రు

మును

కానుక

జీవిత

వలె

విసువు

దానిని

యము

శ్రీ జ్ఞా

ణము,

సమున

అభిప్రాయము

డా॥ దివాకర్ల పేంకటావధాని,

ఎం. ఏ. (ఆనర్సు), పిహెచ్. డి.

శ్రీ ఎం. పి. జాన్ గారిదివఱకే నాలుగైదు సరసమధురములైన కావ్యములు రచించి ఆంధ్రదేశమున పేరు గాంచినవారు. వారు పల్నాటి చరిత్రను వర్ణించుచు నిటీవల రచించిన మహాకావ్యము భాషాభావములచే నాధుని కాంధ్రసారస్వతమున కలంకారమని చెప్పదగినది. ఇప్పుడు వా రహింసామూర్తియు, కరుణాసముద్రుఁడు నైన గౌతమబుద్ధుని జీవితమును సర్వజన మనోహరముగా రచించి, ఆంధ్రవాణికి క్రొంగొత్త కానుకగా నర్పించియున్నారు. ఆంధ్రదేశమున మహానుభావుఁడైన బుద్ధుని జీవితమును కావ్యములుగా రచించిన వారనేకులున్నారు. శ్రీరామునిచరిత్రవలె నెవ్వ రెన్నివిధముల రచించినను సహృదయ సముదయమునకు విసువు గొల్పుని దివ్యచరిత్ర మది. బుద్ధుఁడు జనించి జ్ఞానవికాసమునంది దానిని తోడి మానవుల కందఱికి నమృతమువలెఁ బంచి వారికి తరణోపాయము చూపువఱకు నతని జీవితమునఁ గల ముఖ్యఘట్టముల నన్నిటిని శ్రీ జాన్ కవిగా రిందు హృద్యానవద్యముగా వర్ణించియున్నారు. సంఘర్షణము, జ్యోతిరవతరణము, సందర్శనము అను భాగములు బుద్ధుని మానసమునఁ గలిగిన పరివర్తనమును, అతఁడు లోకమున కొసంగిన సందేశ

మును సరళసుందరముగా వర్ణించుచున్నవి. అచ్చటచ్చట బుద్ధునికరుణా మయత్వమును దెలుపు కథలు రమ్యముగా రచింపఁబడినవి.

శ్రీ జాన్ కవిగారికి భగవత్కృప వలన జాతీయము, సులభము, శక్తిమంతము నైన కైలి యలవడినది. వారి ధారాశుద్ధి నిరర్గళ మై పతితలచే పద్యమును పలుమార్లు చదివించును. వారు వృత్తిచే అన్యవ్యాసంగము కలవారయ్యు నిరంతరకృషిచే నాంధ్రసారస్వతము నంతను బరించి తెలుగుభాష జీవమును పట్టుకొనఁజాలిరి. వారచ్చటచ్చట దీన మానవులనుగూర్చియు, వారి పరిస్థితులనుగూర్చియు వ్రాయు పద్యములు సహృదయ హృదయద్రావకములుగా నుండును. వారికైలి యెంత ధారాళమో అంత నిర్దుష్టము. ఈ రోజులలో నింత హృద్యముగను అనవద్యముగను పద్యరచన కావించువారరుదుగా కనిపింతురు. ఇట్టి రసభరితము సుందరము నైన కైలి పూర్వసుకృతముచేఁగాని పట్టువడదు.

శ్రీ జాన్ గారి కావ్యమును కరుణామయులు మాజీవిద్యాశాఖామాత్యులు నైన శ్రీ మండలి వేంకట కృష్ణారావుగారి కంకితము చేయుట యత్యంతోచితమై సువర్ణమునకు సౌరభమును కలిగించుచున్నది. పరమేశ్వరుని కృపవలన కవిగా రింకను రసవన్మనోహరములైన రచనలు కావించి ఆంధ్రసరస్వతి కళినవాలంకృతులు సమకూర్తురు గాక !

దివాకర్ల వేంకటాచారి

సకరుణా

లభము,
స్వర్గశ్రమై
ఆన్యవ్యా
నంతను
ప్రట దీన
ద్యములు
త ధారా
అనవద్య
భరితము

జ న న ము

శ్రీరంజిల్లుచు సౌఖ్య సు
ధారన ధాతలను చిల్క దరణితలిపై
భారతి హేమవద్గిరి శృం
మకుట ధారియగుచుకల కలలాడున్

1

కౌభామా
చేయుట
పరమే
రచనలు

పెట్టని కోటగా నిలిచి పేరు ప్రతిష్ఠలు సంతరించి న
ప్రమాట్టుగ నిల్చు భారతి శిరంబున వెల్లు కిరీట భూషయై
పట్టముకట్టి జాహ్నువికి ప్రాకుట నేర్చియునిగ్గిరింద్రమే
పట్టెను భారత ప్రజల పౌరుష కీర్తికి నిలువబద్ధమున్

2

సావధాని

అ కొండ మహిమలెంచిన
నే కొండలకై న గుండె నీరై కరగెను
అ కొండ చలువలెంచిన
నే కొండలునైన పసిడినేలగమారున్ :

3

తామరతంపరై తనిసిన ప్రజలలో
 సంతృప్తి యేనాడు సడలలేదు;
 దిక్కుల కెగ్రాకు దేదీప్యమా కీర్తి
 చంద్రికలందు మచ్చలును లేవు,
 ఎందు కొఱతలేదు మందార మకరంద
 మధురమైన తీపిమాటలాడి
 జనకు కర్ణయుగళి సద్భాషణములిచ్చి
 ముద్దుపట్టికూర్పు ముదముదక్క !

11

చల్లస్
 ద్యుల్ల
 మెల్ల
 భిల్ల
 జిల్ల

తనరూపంబును ప్రేమతో కనిన సంతానంబులోఁజూచి, మో
 మునముద్దుల్ చిలికించు భాగ్యమిలనే పుణ్యవ్రతప్రాప్తమో
 మనసానంద పయోధిదేలుటకు సంపన్నత్యముల్కాదు, నం
 గోటన్విను ముద్దుమాటలె మహానందామృతైశ్వర్యముల్:

12

కలగ
 బిలి
 పిలు
 కలవి

తప్పటడుగుల జనకునిదరికిఁజేరి
 బోసినోటితోనెదో చెప్పఁబోయి, సంజ్ఞ
 చేసి చూపించు పసిబాలు చేష్టచూచి
 మురిసిపోవుటె స్వర్గానుభూతి భువిని :

13

భావి జీవితము సౌరభమునెల్ల
మోసికొనివచ్చి మనుజులముందునిల్చి
మొలక తెమ్మరలే స్వప్నములను పేరఁ
బిలువఁబడుచున్న వీధరాతలమునందు :

14

చల్లనిరాత్రి శాక్యకుల చంద్రుని పట్టపుదేవి 'మాయ' వి
ద్యుల్లలితాంగ శోభితలు దూతలు తన్ను విమానమందునన్
మెల్ల నకొంచుఁబోయి యలమేలిమి నీటను స్నానమార్చి, శో
భిల్లెడి సింహపీఠిఁ గనువిందుగ నుంచిన నొక్కయేళ్లు రా
జీలుచువచ్చి గర్భమునఁజేరినయట్లొక స్వప్నమున్ కనెన్ :

15

కలగనిమేలుకాంచి మదిక్రమ్మినచీకఁటిపోయి మోము జా
బిలి వెలుగొంద, కాంతవినిపించెనిజేశున, కమ్మహిశుడున్
పిలువఁగనంపె స్వప్నఫలవేదుల ! వారు "జయం" బటంచునా
కలవిని చెప్పసాగితి ముఖంబుల కాంతులు చిందులాడఁగన్ :

16

‘ధర్మమిచ్చోట నాల్గుపాదముల నడచు
రాణి కరుణాతరంగాంతరంగ ! స్వప్న
మల ప్రశాంత విశాంతంబునందువచ్చె
శుభములకు నింకకొడువవచ్చునె మహిళ !

17

చల్లనివాడు, కీర్తిశుభ చంద్రికలిమ్మహి నాల్గు దిక్కులన్
జల్లెడివాడు, శాక్యకుల చంద్రుడు, రూపసునందు చిత్రజున్
ఎల్లిదపర్చువాడు, పరమేశ్వరుడై ప్రజనేలువాడు, సీ
తల్లికి ముద్దుబిడ్డడు, ముదంబిడు పుత్రుడు పుట్టునో ప్రభూ :

18

కరుణ
ద్వరజా
దర వ
సుర ద

రాజచంద్రుడై నిఖిల భూరాజ్యరమను
పాలనముచేసి కీర్తి చేపట్టగలడు
అట్లుకాదేని విమలవాగమృత యుని
జగతి నుద్ధరించెడి మునిచంద్రుడగును :

19

సంతానంబనుమాట విన్న విభుడున్ సాంతంబు సంతోష పుం
బంతుల్ పూయగలేతనవ్వలను “వహ్య! నేడు, జీర్ణించి నా
స్వాంతంబున్ మెలివెట్టు కోరికలు సర్వస్వంబు సిడేరె నా
చింతల్ దీరెను : మోడుమాకులును పూచెన్ మల్లియత్ కొల్లగా

20

అని హ
వినుచున్
తనగోట
కును నా

అని హర్షాంబుధినోలదెడు ప్రభుండా స్వప్నవేదాంతులన్
ఘనమౌ కాన్కలతోడ నంపి, తన శంకన్మాప దేవేరి నోఁ
చిన నోముల్ ఫలియించెనంచు ధనరాశిజూచు చందంబుగా
కనియెన్ పట్టపుదేవి మోము సకలంకంబైన చంద్రుండుగా :

21

18

కరుణ రసంబు వెల్లువలుగా ప్రవహించెడి రాణి భూజన్
 ధరణిమె జీవితంబున ప్రధానముగా గల ముద్దుపట్టినుం
 దర వదనారవింద శుభదర్శన భాగ్యము కల్గునంచు భా
 సుర దరహాన శోభిత విశుద్ధ ముఖంబుజయించు నిట్లనున్

22

19

“ప్రాణనాథ! ముద్దుపట్టికి తల్లి నై
 మురిసిపోవు భాగ్యమునకు నోచి
 ధన్యమయ్యె జీవితము మీకు సేవలు
 సేయుకతన, మచ్చమాయుకతన!”

23

20

అని హర్షాశ్రులు చిందు ప్రాణసతి ప్రేమావేశపుం బిల్కులన్
 వినుచున్ భూవతిరాణి కన్నుగొనలన్ వీక్షించి బాష్పంబులన్
 తనగోటన్ వడి మీటి “ధన్యవుకదా దాత్రితలఁబందు! నీ
 కను నాకున్ గనువిందుచేయు తనయున్ కూర్మిన్ ప్రసాదింపుమా!” 24

21

అనుచును ప్రియసతి నెమ్మో
 మున, తమ కనఁబోవుబిడ్డ ముద్దుల నగు మో
 మును కాంచి హర్షవార్షిధి
 మునుగొను లేచుచును రాజు ముగ్ధుండయ్యెన్ :

25

రాణి వదనంబు గనినంత రాజు మురిసె
 రాజుగనినంతనే రాజ్యరమయు మురిసె
 రాజ్యరమగనినంత భూమణి మురిసె
 భూమిగనినంత స్వర్గభూములను మురిసె !

26

అక్కసంతా నవతి యగునన్న వార్త
 పడెను చెవిలోన నా ప్రజావతికి, నామె
 బిగ్గ కొగిట నక్కనునిగ్గదీసి
 ముద్దులను ముంచినది చెక్కుటద్దములను.

27

కాలుమోపగరాని కాటడవులను సుం
 దరమైన నవనందనములు వెలయు !
 గాలికినూగు పాకలుపోయి నింగిని
 ముద్దాడు సౌధముల్ ముద్దుగొలుపు !
 పాషాణమై సాగుబడిలేని కఱకు నే
 లలు చూడ మాగాణములుగ మారు!
 గతిలేక మృత్యుముఖమునఁ జిక్కినవాడు
 దీర్ఘాయువై భూమి లేజరిల్లు !

బానిసలు రాజులై కీర్తి పడయగలరు
కుంటిగంటలువై చుచు కుటుకగలండు
అవని గొడ్డాండు సంతానమందగలరు
దైవకార్యంబునకు నసాధ్యంబుకలదె !

28

26

మోద బాష్పంబులనెడి పూవులను చల్లి
దెంద మలరించు చూపుల గంధ మలమి
రాగబంధ రత్నాల సరాల వైచి
ప్రణయపూజలు నల్పే భూవరుడు సతికి :

29

27

జననాంతర పుణ్యఫలం
ఋను తార్చినయట్లు 'మాయ' మురిసెను గ్ం
ఋను తార్చి ! రాజు శుద్ధో
దనుడును మురియంగ రాజధానియు మురియన్ !

30

లినుట మానదు పంటపండిన లతాంగి
కనుట మానదు గర్భిణీ వనిత ధరణి
నిండుచుండెను రాణికి నెలలునంత
పండుచుండెను రాజు తపముల పంట.

31

కోరిన ఫలముల నొసఁగి యు
 దారతఁ జూపించు కల్పతరువోడునఁగా
 శ్రీరమ్యాకృతివల "మా
 యా" రమణీవరించు రాజు హర్షము పూనన్: 32

కోరిక కలిగిన వెంటనె
 తీరుచు నారాజు, తననతిని ముద్దుల సిం
 గారించి చూచుకొను తీమి
 తీరఁగ, తనతలఁపు తీయతీయఁగ మారన్ 33

ముఖమె చెప్పనుగద తలంపులను, వాని
 తెలిసికొందురు ధీయుతుల్ ! తెలిసికొనియె
 శాక్యభూపతి సతి మాననముననున్న
 తలఁపు ! చూలాలికింగల్లు తలపు భువిని ! 34

పండిన భాగ్యరేఖయగు పట్టినిదాలిచి శాక్యవంశమున్
 పండఁగఁజేయురాణి కనుపండువు సేయఁగదేని యాశలున్
 పండెను : భూమి తల్లియును పండెను పచ్చగ ! రాణిగారికిన్
 నిండెను మాసముల్, మనసు నిండెను హర్షము పుట్టినిల్లనన్ 35

నవ్య నవసీతమైన మానసముతోడ
కోమలంబైన రథముపైఁ గూరుచూడె
వినుత గుణముల ఖని శాక్య విభుని రాణి
చెల్లి వెంటరా తనదు పుట్టిల్లు చేర !

36

పసరు టాకులతో నేత్ర పర్వముగను
తలలు వంచిన పంట భూములను కాంచి
పాల పాపను, తన నోముపంటఁ దలఁచి
చాల మురియును నిండు చూలాలు రాణి :

37

తిన్నని ఋజు మార్గంబున
కన్నుల కత్యంత ముదము కల్గగ వ్రక్కతిన్
చిన్నారి చెల్లి తానును
కన్నార్తు రథంబు మెల్లగా పయనింపన్ !

38

గుండెలోనుండి చలువలు క్రుమ్మరించు
చలిమలను కాంచినారు రాణులు, ననంత
మహిమ కలిగిన గిరిరాజమౌళిఁ గూర్చి
చెప్పసాగె పట్టపుదేవి చెల్లితోడ !

39

32

33

34

35

“త్రోసిపుచ్చెను! చెల్లి రోవరూధిని ప్రేమ
 పాశ. బంధంబును ప్రవరు, దీచట!
 దోసిలోగ్గెను! ప్రేమతో కొండ రాచూరి
 వలపు పూవుల మహేశ్వరుని కివట!
 మాసిపోయెను! చెల్లి మదనుని రూపు, ము
 క్కంటి కన్యంబులో కరగి యిచట!
 వాసికెక్కెను! వెల్లువగ నేలపై దూకి
 కరుణా తరంగ గంగమ్మ యిచట!
 ననుచు సిద్ధ సాధ్యాంగన లనుదినంబు
 చెప్పికొనుచుందురే ముద్దు చెల్లి వినుము
 అంబరము నంటి ముద్దికు నగ్గి రీంద్రు
 తలను, తలనెత్తి నీదు కన్నులను కనుము!”

40

లలితములై, యతి శోభా
 కలితములై పిల్లగాలి కంపనములతో
 నలవోకగ నటు నిటు నా
 కుల నూపెడి పలు లతాని కుంజము లందున్ -

41

రథము సాగుచుండె; నా రమణులంత
నిలువఁ గోరి యట “బుంబినీ” వనమున
సఖుల విశ్రాంతి గొనుఁడని శాక్య రాజ్ఞి
చూచుచుండె తద్వనమున శోభ లెల్ల :

42

ప్రసవ వేదన రాణి కారంభమాయె
వట కుటీరంబు చెలియ లేర్పరువ, పాల
కడలిలో నుండి యమృతంపు కలశమట్లు
మద్భవించె మహా మహిమోజ్జ్వలుండు :

43

40

బాలకుని గాంచినంతనే ప్రసవ వేద
నను క్షణంబున మఱచిపోయినది రాణి
బాలకుని లేత వపు ముత్యాల మోము
ధరణి నొషధ మేమొ వేదనలఁ బాప :

44

41

భూదేవి తనదు సొమ్ములనెల్ల ధరియించి
బాలకునకు ఘనస్వాగత మిడె !
చిరుగాలి తెరబాలు చెలరేగి మెల్లఁగా
వింజామరలు వీచి విందు చేసే !

పూల బాలలు బాలుమోమును కనుగొని

పులకించి పాదాలు పూజచేసే !

రోహిణీ నది బాల మోహనాంగుని సము

త్తుంగ తరంగాలతో నుతించె !

జనని 'మాయ' గుండె స్రవ్యమై ప్రవహించె

భూమి స్వర్గమగుచు పులకరించె

లుంబినీ వనంబులో నందనము పూచె

కువలయంబు మేలుకొనుచు నవ్వె !

45


తెలిపిరి రాజసేవకులు తీయని వార్తను ! రాజు రత్న రా

సుల నిడెమెచ్చి వారలకు సూడిదగా ! హృదయేశ్వరిన్, మహా

జ్ఞులుడగు బాల శాక్యకుల చంద్రుని వేగమతోడి తేరగా

బలికెను ! పట్టణంబున సువర్ణ ప్రదీప్తి చెలంగె వత్తరిన్ !

46



విందు

రంద.

నందః

సందః

బా ల్య ము

45

జయమగు పట్టపు దేవికి !
జయమగు శ్రీ శాక్య బాలచంద్రున కవనిన్
జయమగు శుద్ధోదనునకు !
జయమగు ధర్మమూన కెపుడు ! జయమర్చరకున్ ! 1

46

స్వాగత గీతావళి మా
క్రొంగుచు నాకాశ మార్గములు నిండారం
గా గృహలక్ష్మికి బిడ్డకు
స్వాగతమిడె భూపు డమృత వాక్పూరములన్ ! 2

విందులు చేయువారు కనువిందుగ వీధు లరింకరించు వా
రందము చిందులాడ దరహాసపు వెన్నెల లొల్కువారు నా
నందముతోడ శాక్య విభునందను ముగ్ధ ముఖారవిందమున్
సందరిశించువారునయి శాక్య ప్రజల్ పులకించి రత్తరిన్!

ఎక్కడఁ జూచినన్ పసరు లీనెడి మంగళ తోరణంబులే
 ఎక్కడఁ జూచినన్ కనుల కింపగు సుందర చిత్ర పంతులే
 ఎక్కడఁ జూచినన్ సీరి వసించెడి మేలిమి పన్నె ముగ్గులే
 చక్కని శాక్య చంద్రుని ప్రశాంత సుకాంతుల నవ్వు పువ్వులే !

వేద ఘోషలు వినువీధుల విహరించి
 యుత్తేజమును కూర్చు నొక్కచోట !

కాలియందెలు ఘల్లుఘల్లున మ్రోయించు
 చక్కని నాట్యంబు లొక్కచోట !

గాత్రంబుతో రాలు కరగించి, మనసుల
 నూగించు గానంబు లొక్కచోట !

కవివరేణ్యుల భావ గంభీర సుమనోజ్ఞ
 యుక్తి వైచిత్ర్యంబు లొక్కచోట !

పల్లవాదరం సుభాషణ లొక్కచోట
 పల్లెపడుచు వంతపాట లొకట
 మరులకొల్పు గంధ పరిమళ మొక్కచోట
 రాజనంపు తూర్యరవము లొకట !

కపిలవస్తు పురము కలకల లాడెను
రాజ మందిరాన రవల మెట్టి
యలు ధ్వనించె ! మంగ శారతు లెత్తిరి
పుణ్యవతికి తలరు బోడు లెల్ల !

8

పాల నవ్వుల చిన్నారి బాల ముద్దు
మొగము జాబిలి వెలిగించె ముజ్జగముల
శాంతిదేవత మరిసి ప్రశాంత మధుర
భావ గీతాలు తనలోనె పాడు కొనియె !

7

“అసితుం డను నొక సన్ముని
పసిబాలుని జన్మమెట్లు పసికట్టెనొ ? యు
ల్లసితాత్మ నచటి కరుదెం
చె ! ససంభ్రముడగుచు రాజు సేవలు చేయన్ !

8

బాలుని చూపినారు మునివర్యున కంతట తన్మయాత్ముడై
పాలము ముద్దులాడి పసిబాలుని పాదము లెత్తి రెండు నే
త్రాలకు నద్దుకొంచు మునిరాజు “మహాత్ముని చూడగల్గితిన్
జాలును జన్మమింక నది సార్థకతం గనె” నంచు బుల్కుచున్ !9

“జగ దుద్ధారణ చేయు కోసరమె తాజన్మించె పాపాయిగా
నగు మోముం గని లోకముల్ వెలిగె, సంతాపంబులున్ మాసెమా
నుగ కైవల్యము పంచి పెట్టుటకు నెన్నో రూపముల్ దాల్చి చ
ల్లగ లోకంబుల నేలువాడు జనపాలా నీడు బిడ్డం డహో !” 10

అని మునిరాజు రాజు హృదయంబును హర్షము తోడ నింపి, యి
చ్చిన ఘనమైన కాన్కలను చేకొని పోయెను, మాతృమూర్తి నం
దను వదనారవింద శుభ దర్శన భాగ్య మహోత్సవంబులో
మనిగెను తల్లి మోము గని ముద్దుల బాలుడు నవ్వు చుండగన్ 11

ఆ చిరు నవ్వునొనఁ దెలియంగ ననూహ్యము లైన వేదముల్
తోఁచెను! లోక బంధముల తుత్తునియల్ పొనరించు తేజముల్
ఘోఁచెను, తాత్త్వికుల్ మురిసి పోయెడి తత్త్వములెన్నియో తలల్
సాఁచెను, శాంతి దేవత ప్రశాంత మనోరథముల్ ఫలింపగా. 12

బాల శశాంకు కైవడి నృపాల కుమారుడు వర్ధమానుడై
జోలలు వించు నూయెలను చూచుచు, రాణి ముఖంబు గాంచుచున్
బాలకు గోల చేయుచు, సవర్యలు చేయగ తృప్తి పొందుచున్
బాలర చేష్టలోగల యపార సుఖంబును కూర్చె తల్లికిన్ ! 13

కాంతు లీనెడి కన్నుగవ లోన ననలెత్తు
సౌగంధులు పలుమారు చూచి చూచి,
చిడిమిన పాల్గారు చెక్కు ఓద్దాలపై
వింత ముద్దుల ముద్ర వేసి వేసి,
కదలుచు నాకలిగాఁ జూచు తనముద్దు
పట్టికి చనుబాలు పట్టి పట్టి
నిదురలో నటు నిటు మెదలెడు పసిబాలు
నుయ్యేలలో నుంచి యూపియూపి

నింపి, యి
రి నం
లో
డగన్ 11

మాతృప్రేమలోని మాదుర్య మహిమలు
ప్రీతి తోడ పంచి పెట్టి పెట్టి
గుండె పైని బాలకుని చేర్చి స్వర్గాను
భూతి లోన కనులు మూసె తల్లి !

14

ముల్
ముల్
హ తలల్
గా. 12

పరమానందమొ పారవశ్యమొ మహా భాగ్యోన్నతం బౌ మహే
శ్వర సాన్నిధ్యమొ రాణి జీవిత సుఖశ్వాసాంతమో భావ బం
ధురమో కాలము చేయు గారడీయొ బంధుత్వంబులన్ బాసి యే
చిర జీవత్వములోనఁ జేరుటయొ మూసెన్ రాణి కందోయినిన్ ! 15

దె
గాంచుచున్
దుచున్
న్ ! 18

అలికిడి లేదు రాణి హృదయంబున శ్వాసయు లేదు ! కాలుసే
తుల చలనంబు లేదు, కనుదోయికి మాతలు వీడలేదు, మా
టలు వినరావు మోము చెమటం దడిసెన్ దయలేని దేవుఁడెం
దుల కిటువంటి కష్టములనుం గలిగించునొ రాతి గుండెతో ! 16

ఆలు మగలలోన నమవస సృష్టించి
యంతు లేనట్టి గల్లంతు చేయు
తండ్రి కొడుకులకు తగవు లాటలు పెట్టి
ఎడమోము పెడమోము లేర్పరచును
ధన మున్నచోట సుగుణము నీయక తార
తమ్యంబుతో ననర్థంబు కూర్చు,
కనుపాప వలె బిడ్డలను కాచు తల్లిని
క్షణములో తనలోకమునకుఁ బిల్చు

ముదము లొనఁగూర్చి దానిలో ముప్పు తెచ్చు
ముప్పు లందున నేదేదో ముదము కూర్చు
పూట పూటకు నీజగన్నాటకమును
నడపు వానిది గుండెయ నల్లబండ ? 17

నిలువునఁ గూలెను జనపతి
తులలేని సతీ వియోగ దుఃఖంబున గో
డ్డలితో నటుకగ ఫెళ ఫెళ
నిలపైఁబడినట్టి భూరి వృక్షము భంగిన్ ! 18

అక్క శిరమును తనదు ప్రేమాంక మందుఁ
జేర్చి, కన్నీళ్ళు చెక్కిళ్ళ చిందు లాడ
కంపనము చెందినది సుడిగాలి వలన
సోలు సుకుమార మగు లత వోలె చెల్లి 19

శోక తప్త మానసు లయిరి పౌరులు
రగిలె పొగల కాక్య రాజ్య లక్ష్మి
అంధకార మందు నలమటించిన వంతి
పురము కపిల వస్తు పురము నాడు : 20

బాలునకు తల్లి లేని లోపమును తీర్చి
సొక సాగెను చెల్లి ప్రజావతి, యను
రాగ రసమును పాఠలో రంగరించి
ముదముతో బాబు దినది నాట్యదయ మొంద. 21

పసిడి పండు పంటి పసిబాలు వదనంబు
 వింత వింత యైన వెల్గు లీన
 రాజు మోముదమ్మి ప్రభల నీనగసాగె
 మనసు గాయ మెల్ల మాన సాగె

22

నలుకుడువడి వట వృక్షము
 తిరిగి చినుకు తాకి సాగు తీరున సుతులే
 జిరునవ్వు లోనగలయమ్మ
 తరసమ్మున కోలుకొనియె ధాతీ ధవుడున్.

23

మనసున రేగిన గాయం
 బును మాన్పగఁ జాలు కాల పురుషుని చేష్ట
 కనుగొన నశక్య మెంతటి
 మనులకు, సుర సిద్ధ సాధ్య గంధర్వులకున్ !

24

ఉల్లము పల్లవించి తనయుం గని నంతనె రాజు గుండెలో
 వెల్లువగా స్రవించినది ప్రేమ సుధారస వార్ధి కన్నులన్
 జల్లులు చిందె మోదమున, చల్లని పాల వెలుంగు లేతజా
 బిల్లి ముఖంబునం బలికె వీణలు మాటలు లేని భావమున్ !

25

ఆ చిరునవ్వు చీకటుల నంతము చేయఁగ జాలు ! లీలగాఁ
 జూచిన చేయి భూమిని వసంతము నింపఁగఁ జాలు ! చల్లగా
 చూచిన చూపు స్వర్గమును చూపఁగఁ జాలును ! ముద్దు ముద్దుగా
 లేచిన ధర్మదేవతయు లేచును లీలగ మోహనాంగియై !

26

తన కోర్కెల్ నెరవేర్చు బాలునికి చింతల్ దీర్చి మోదంబు కూ
ర్చిన గారాల వరాల బిడ్డనికి చూచి చూడకే మానసం
బును వెల్గించెడి దీప్తిమంతునకు సొంపుల్ చిందు చిన్నారికిన్
జననాటుం డొగి పేరు పెట్టె ధరణిన్ "సర్వార్థ సిద్ధం" డనన్ 27

అక్క మనంబు లోన కదలాడ, ప్రజాపతి చిట్టి బాబులే
జెక్కిలి పైని ముద్దు లిడు చిక్కని ముంగురు లల్లు మెల్లగా
నక్కున జేర్చి తీయ తీయనైన సుఖంబుల దేలియాడు పె
న్మక్కువ తోడ గౌతమ కుమార "యటంచును బుజ్జగించెడున్ 28

కొందరు గౌతమ డనగా

కొందరు సర్వార్థ సిద్ధకుండని పిలువన్

కొందరు సిద్ధార్థుం డన

నందెలు మ్రోయించు బాలు డానందమునన్ ! 29

దిన దిన వర్తమానుడయి తీయని స్వప్న ఫల ప్రసూనమై
కనులకు పండువై విమల గాన ఝరీ భువనైక ముగ్ధ మో
హనములు రేని యాశల మహా సుమ సౌరభ రాశియై మనా
మనవిభ వాంచితం డనగ కొంతులు చిమ్మెడు శాక్య బాలుడున్ 30

తనయుని పెంచ సాగె వినకల్లి ప్రజాపతి కంటి పాపగా
జనుకుని మాన సాంబర ముషః కిరణ ప్రభ లీను చండగా
జను లతిమోద మొందుచు ప్రజా పతి తేమము కోరుచుండగా
కనుల వసంత శోభలను కట్టె దిశా వలయంబు పచ్చ నై , 31

ంబు కూ

్నరికిన్

దనన్ 27

లే

ల్లగా

డు పె

చెడున్ 28

5 ! 29

కమై

మో

ఁ మనా

లుడున్ 30

గా

డగా

దండగా

నై 31

బుడి బుడి నడకల బాలుడు

నడుగిడగా తల్లి మిగుల సనురాగముతో

వడి వడి నెడు రేగును : ప్రే

ముడి కడు తొందరలు నేయ ముద్దుల నింపున్ ! 32

పులికిత గాత్రంబున వ

న్నెల చిన్నెల బాలు నెత్తి నిర్మల వారిన్

జలకము సవరించి, నుడుట

లిలకంబును తీర్చి డిద్దు డీప్తులు నిండన్ ! 33

నెరికురు లల్లును, పువ్వులు

తురుమును, వినతల్లి ప్రేమతో చెక్కిలిపై

కురియును ముద్దుల వర్షము

చరచర గౌతముడు సాగ సంతస మొందున్ : 34

గజ్జెలు మల్లన నాడును

ముజ్జగములు తన్మయత్వమున నిందారన్

గుజ్జన గూళ్ళు భుజించును

బుజ్జాయి ముదాన నవ్వుపువ్వులు చల్లున్ ! 35

అమ్మ యన బాలుని వ

క్షమ్మున నిడి హర్ష బాష్ప జల లోచనయై

కమ్మని మమకారంబున

నిమ్మహినే మరచు తల్లి హృదయము కరంగన్ ! 36

కిరికిరి బాలుడు నవ్విస
కలకల లాడెడు ననంత కాంతులమోముల్
తలి దండ్రుల కది సహజము
తలమే వర్ణింప తల్లి దండ్రుల ముదమున్ 87

జనకుని దీవన బలమును
విన తల్లి ముదాన నిచ్చు ప్రేమామృతమున్
తన ప్రజల శుభా కాంక్షలు
ననుదినమునుబాల గౌత మాభ్యుదయంబుల్ ! 88

కర్నక జనముల మనముల
హర్ష మ్మొదవంగ నేల లారక యెపుడున్
వర్షము కురిసెను ముదమున
శీర్షముల నెత్తి యాలు చిందులు వైచెన్ 89

బాల గౌతముని ముత్యాల నవ్వులు గాంచి
పువ్వు పువ్వును నవ్వె పొట్టపగుల
శాక్య బాలుని మేని చల్లదనమ్ములో
సస్యలక్ష్మికి మేల్చి చాయ లమరె
సిద్ధార్థ మది దయా శ్రీ లొక్క, ప్రకృతి సం
పద లపారంబుగా వరల సాగె
సర్వార్థ సిద్ధుని చల్లని చూపులో
దిక్కుల నవశోభ తేజరిల్లె

ప్రజలు సుఖము లందు బ్రదుకులు పండించు
 కొనిరి భయము లెల్ల కోలు పోయి
 పడమి తల్లి గుండె పులికించు నీరాజు
 నంబు లెత్తె రాజనంబు లెత్తి ।

3 . సంఘర్షణము

ప్రాణి తతుల లోని భయ సంశయములు
ప్రకృతి మాత గుండె పగులు రీతి
బాల గౌతమునకు రాలు కన్నీటితో
విశ్వ వీణ మీటి విన్నవించె !

1

సుజన దుర్జనులపై నిజకాంతి కిరణాలు
ప్రసరించు దిననాథు ప్రతిభ నెంచి,
గుండె నీరైపోయి కుండపోతగ పోయి
ఘనఘనాఘనమూర్తి ఘనత నెంచి,
అడుగకే పరతెంచి యసువుల నందించు
మలయ మారుత వీచికలను తలచి
సృష్ట్యాది నుండి గీచిన గీటు దాటని
సాగరేశ్వరుని దీక్షను దలంచి

మింటి లోని చుక్క కంటిలో వెలుగొందు
“మినుకు మినుకు” భావమును దలంచి
తెలియ రాక యెపుడు తెగిపోని తలపుల
కదల లేడు బాలగౌతముండు !

2

పులిమిన కారు చీకటిగముల్ దిగజారగ వెండినీట భూ
లలనను స్నాన మార్చి, మృదులం బగు సొమ్ము లలంకరించి తా
వుల నొలికింపఁ జేయఁగల పున్నమ చంద్రుని మోము లోని మ
చ్చలు గసి చింతఁజేయు నల శాక్యకుమారుఁడు చిత్తమందునన్ 8

కిలకిల నవ్వు బాలకుల కెంపుల చెక్కిలి పైని శోకపుం
గుళికలు బాష్పబిందువులు కూడికొనన్, మదిలోన మూగవీ
ణలు పలవించి భిన్న వదనంబునఁ జూచుచు గౌతముండు త
జ్జలకణ రాశిలో కలిసి సాగును కన్నుల వెంట ధారగా . 4

ఉదయమున పూచి చిరునవ్వు లొలుకఁ జేసి
చండభాసుని కిరణ ప్రసారమునకు
మోము వసివాడి దివసాంత మున నశించు
పూలఁ గని నంత వాపోవు బాలకుండు. 5

ఉత్తేజమునఁ జూచునున్నతోన్నత హిమ
గిరిరాజు మౌళి నింగిని స్పృశింప,
భావాబ్ధియై పొంగు పడునారు దినముల
పరువంపు రేరాజు పరిమళింప,
పులకించిపోవు పచ్చల తివాచీ వైచి
ధారుణీసతి స్వాగతంబు పలుక,
జాలి జాలిగఁ జూచు నేల రాలినపూల
బాలలు దుమ్ము లోపల నశింప, 2

నవ్వు నొక్కసారి నలిగి దుఃఖాబ్ధితో
మునుగు నొక్కసారి మురియు నొకట
నేడ్పు నొక్కచోట నేదియో తలచుచు
రాలుకరగ శాక్యరాజ సుతుడు !

6

భరియించు తనలోని భావాల భారంబు
భూమాత వోలె నోర్పును వహించి,
నీరొను ప్రాణులు నిరతంబు దుఃఖసా
గర మందు మునుగ సాగరము వోలె,
వికసించు తనలోని విద్యుల్లతలు కోటి
కిరణాలు కాగ భాస్కరుని వోలె,
చల్లగా పయనించు పిల్లగాలుల వోలె
నంతరంగంబున హర్ష మొదవ,

శూన్యముగ నుండ నేదియో చూచు చుండ
కనుల నీర్పించి నింగిని కనుచు ముందు
పంచ భూతాలు తానుగా భావ మందు
తల్లిడిలుచుండు శాక్య భూధవుని కొడుకు !

7

కళలు సర్వము కరత లామలకముగను
రూపు దాల్చిన తనదు పుత్రునకు సర్వ
శాస్త్ర ములను నేర్పిం పగా సాగె నృపుడు
కళల తల్లికి నేర్పు విద్యలును కలవె !

8

క్షత్రి యోచిత మగు సర్వ విద్యలు నేర్చి
వేదములను వల్లె వేసి నాడు
మత విధాన ములను మనన కావించి వై
ద్యమున గౌతమాఖ్యుఁ డారి తేరె !

9

ఆట లాడు వేళ సంతరంగంబున
నలల వోలె సందియములు రేగ
నొంటరిగను నేదియో యోజనము సేయు
గౌతముండు నాటగాండ్ర విడిచి.

10

మండు పెండకు మలమల మాడి, ప్రతిగ
చెమ్మటల వర్షముం జిమ్ము నేద్యగాండ్ర
త్యాగ పూరిత మగు జీవితములఁగూర్చి
తలఁచు శాక్యభూజాని నందనుఁడు మదిని !

11

నాగలి యాయుధమ్మున సనాతన ధర్మ పరాయణుండుగా
సాగును మట్టిపజ్జలను సార విహీనము లైన నేలలన్
రేగడి భూమిచేయనయి రేయి బవళ్ళును దుక్కిదున్నగా
సాగునె తాను లేక మనజాతి మనుంగడ తొక్క పూటయున్ ! 12

పుడమి తల్లి కంతమున సూగు నల్లపూ
సల సరాల రీతి సాగు చున్న
చీమలను కనంగ చిత్రాన నేదియో
కలఁచి నట్టు తాను గౌతమునకు !

13

హయముల నెక్కి రాజసుతు లందరు వేటకు నేగ నా దయా
మయుడగు శాక్యమాపతి కుమారుడు సాగును విల్లు నమ్ములున్
రయమున దాల్చి మోరపు టరణ్యము లోనికి ప్రాణికోటి న
క్షయపథమొంద జేయఁగల శక్తియుతుండు వధింపజాలునే ! 14

పగపట్టి పర్వ లెత్తుచు

భుగభుగ శబ్దములు చేయు భుజగము భంగిన్

నిగనిగ సాగిడి "రోహిణి"

యగుపడ సర్వార్థ సిద్ధుఁడానందించున్.

15

హిమగిరి కందరాలఁ బ్రవహించెడి నిర్మలమైన నీరు ని
త్యము తమితీరఁ గ్రోలి కడుపారగ వచ్చిక మేసి హాయిగా
గుములయి చెంగనాల నెటకో పరువెత్తిడి లేడి మూకతో
సమముగ సాగు శాక్యకులచంద్రుని చిత్తము లేడిపిల్లయై ! 16

ఎవ్వరి కేని ద్రోహము నొకింతయు సేయక ప్రాణభీతిచే
నవ్వన మందు పర్వలిడు నట్టి యమాయక మైన లేళ్ళపై
రివ్వన బాణముల్ వినర లేనిమహా కరుణాంతరంగుడై
దవ్వల నిల్చు నా సుగుణధాముడు శాక్యకుమార చంద్రుఁడున్ 17

సీలాకాశ పథంబునన్ ధవళ కాంతి నింపు విద్యున్మహా
గోళంబుల్ తెలిరెక్క లబ్ధి యొకచోఁ గూర్చుండ లేకే విహం
గాలై సాగుచు మన్నవా యనఁగ చుక్కల్ తాకి రాయంచలున్
నేలం దాక మటంచు సాగినవి మింటన్ గుంపులై సొంపులై : 18

దయా
ములున్
బీన
లునే ! 14

ఒకచో నా సుకుమార మూర్తి తనలో నుత్పాహ ముప్పొంగ వే
డుకగా చల్లని పిల్లగాలులకు నీడుం జోడు తానై మహా
త్సుకతన్ నాట్యము నల్పుచున్న నెమలిం జూచున్ కళాకేళి సా
త్విక సమ్మోహనమై మహా మధురమై దీపించు గాదే మహిన్ ! 19

15

ప్రాణము తీయగ జాలెడి
ప్రాణులు నివసించు చుండ్రు వసుదా స్థలిపై
ప్రాణము పోయగ జాలెడి
ప్రాణియొకం డేనికలదె భావింపంగన్ ! 20

ముగా
మై ! 16

హంసలఁ గనుఁగొని నంతనె
హింసా కార్యములు తలలి నెత్తిన వేమో
హంసల తెల్లం దనమును
హింసారుణ రుధిర మిచ్చగించిన దేమో ! 21

బీజే
పై
బిడున్ 17

“దేవదత్తుం” డనెడి మహోద్రేకి యొకఁడు
మెలఁగు చుండును సిద్ధార్థ మిత్రులందు
వాడి బాణంబు సంధించి వైచె నతఁడు
సొంపు లీనెడి హంసల గుంపువైని ! 22

హా
తే విహం
మంచలున్
పులై : 18

గిరిగిం తన్నుక లాడుచు
కలిహంస మొకండు కన్న గాయంబుర రె
క్కలు సాచలేక పడియెను
సలిత మధుమూర్తి పాదసన్నిధి లోనన్ ! 23

నేలఁ గూలిన పిండి వెన్నెలల హంస
మును సమీపించి యాదరంబున కరాబ్జ
ములను లేవనెత్తుచు మహాత్ముఁడు శిలీము
ఖమును బయటకు వెడలింపి కనులనిండ

24

నీరు నింపుచు ధారగాఁ గారు చున్న
రక్తమును మెల్లగా నద్ది ప్రాణ భయము
మాన్చివైచుచు తన నిండు మనసులోన
నెనరు పూనుచు హంసను నిమర సాగె !

25

మనతను పొందినట్టు లతి గర్వముగా భుజి మందునన్ శరా
సనమును తాల్చి గౌతము ప్రశంసలు పొందగఁ జేరవచ్చె హం
సను పడఁగొట్టి వీరుఁడుగ చంకలు కొట్టుచు దేవదత్తుఁడా
తనిగని రాజపుత్రకు నెదన్ పెను బాకులు గ్రుచ్చిపట్లుగాన్ ! 26

“నేనే కొట్టితి హంసను

నేనే జయఁక్కి నిలుచు నిలయము పుడమిన్

నేనే బహువిధ శర సం

ధానమ్ములు తెలియు దేవ దత్తుఁడను సఖా !”

27

ఆని విజయో త్సాహంబున

తన కెదుట న్నిలుచు దేవదత్తు నిగర్వం

బును కాంచి హంసరాజం

బును చంకకు నెత్తి గౌతముం డిట్లనియెన్

28

24

“ఎక్కడఁబుద్ధెనో మరి యదెక్కడో గ్రుక్కెడు నీరు గ్రోలి యే
యొక్కరికైన కీడు తన యుల్లము నం దలపోయ కుండ నీ
దిక్కున సాగు హంసను వధింపఁ దలంచిన మాతుకుండ వై
నిక్కెదవేల? ప్రాణములు నీకును తీపియై కాదె మిత్రమా !” 29

25

ఆని యువరాజు పల్క హృదయంబున తీవ్ర పరాభవాగ్ని గు
ప్పున రగులంగ నల్లబడి పోయిన మోమున దేవదత్తుడి
మ్మనె తను కొట్టినట్టి కలహంసను! వాని వికార రూపమున్
గనుఁగొని హంస తల్లి తెలికమ్మల బాప్పు జలంబు లారఁగాన్! 30

శరా

ప్ర హం

న

గాన్! 26

ప్రాణము నిలిపెడి వాడా
ప్రాణికి నధికారి యనగఁ జరగును గానీ
ప్రాణాపహరుల కిమ్మహి
ప్రాణులవై హక్కు లెట్లు వచ్చును తలఁపన్?” 31

27

ఆని పల్కి హంస చెల్లిని
తన భుజమున నెత్తికొంచు దయగల యువరా
జును హయము నెక్కి చనియెను
తనయుని గని తండ్రి కడు ముదంబునఁ దేంన్! 32

28

అమ్మరాళ్ బగము నత్కాదరంబున
కనుల లోనఁ బెంచి గౌతముండు
గాయ మెల్ల మాన్పి గగనాన విడిచె,న
య్యడి యహంస చిహ్నమై వెలుంగ! 33

కాలము గడిచిన కొలది వి
 కాలము కాజొచ్చి హృదయ సామ్రాజ్యము, భూ
 పాల కుమారుడు చూచు మ
 రాజము చనినట్టి నీలి రంగుల నింగిన్ !

84

కంపించి పోవు! రెక్కలు రాని కూనల
 కఱకు కత్తుల కుత్తుకలను నలుక !
 కన్నీరు నించు! నంగము లెల్ల పుండుగా
 కుందెడి కువ్వ రోగులను కాంచి !
 నిట్టూర్పు విడుచు ! తండ్రికి దూరమై పోయి
 పలవించు లేత పాపలను జూచి !
 నిలువున నీరొను ! నిరతంబు పొలములో
 చెమ్మటల్ చిందు కృషికులఁ గాంచి !

బారులుగ దీరి గగన సంచారు లగుచు
 సాగు చుండిన రాజ హంసలను కాంచి
 ఎవడికో గమ్య మని నిర్ణయింప లేక
 తలఁపులను నిండు రాజ పుత్రకుని మనసు !

85

ముదిమి మహా విశాచి కరముల్ బిగియింపగ నల్లి పోయి యా
 పదలకు తావలంబయి, జవంబులు జారఁగ నూతకట్టు పై
 కదలు శవంబు మాడ్కి తన కదైదుట న్నడయాడు నొక్క పె
 మ్మడుసలివానిఁజూచి తలపుల్ యువరాజును తొందరించెడున్ ! 86

గౌతముని లోని భావ సంఘర్షణలు
 రాజు హృదయాన గాయమై రగులి తాను
 రాజ్య రమతోడ జీవిత రాజ్య రమను
 కట్టి బెట్టిగ తలపెట్టె గౌతమునకు !

4. జ్యోతి ర వ త రణ ము

కళకు శాస్త్రమునకు జత కలిసి నట్లు
కుసుమమునకు తావికి పొత్తు కుదిరినట్లు
మోహనాంగుడు యువ గౌతమునకుఁ బెండ్లి
జరిగె వైభవంబుగ “యశోధర” సతిగను.

1

దరహాస యగు యశోధర ముఖాంబుజమున
శ్లోక తప్తుల మోము చూచు చుండు,
కాటుక సౌగంధం కన్నుల గవను, నంద
కారపు బ్రదుకులఁ గాంచు చుండు,
గల గల మను కర కంకణ ధ్వనులతో
వింవిం లేవెయో వినుచు నుండు,
కాలి యందియల ఘల్ ఘరిలందు తుదిలేని
గమనంబు లేవెయో కనుచు నుండు,

ప్రణయ మధు రాలిమధుర యామినుల యందు
నులికి పడి లేచి యొంటిగా నొక్కసారి
కరి మొరల్ విని సాగు నక్కమలగర్భుఁ
డనఁగ సిద్ధార్థుఁ డవ్వలి కరుగు చుండు !

2

చిత్ర మైనట్టి పతిదేవు చేష్టచూచి
 నొచ్చుకొనక యశోధర నోము పంట
 యని తలంచుచు పతి సేవలను సతమ్ము
 చేయు చుండును పతి నెడబాయ కుండ.

3

రాజ్యము వీరబోజ్యమని రంకెలు వేయు మదాంధకార భూ
 రాజ్య రమా మనోహరుల రాతి రథంబుల క్రింద ముక్కులై
 రాజ్యము నిల్పు సైనికుల రక్తఝరిన్ మధురాన్న రాశితో
 నాజ్యముగా భుజించు కలహప్రియులం గని గుండె నీరుగా !

1

4

కరగి పోవుచు యువరాజు గౌతమండు
 బహు విశాల సంపన్న భావములతోడ
 రాచ కార్యంబు లందు నిరంత రంబు
 సతమతం బగు తండ్రికి సాయ పడును !

5

తనయుడు చూపుచున్న సమతా విలస న్నవ మార్గముల్ మహా
 ర్షిని తులలేని స్వర్గ మొనరింపగ జాలు నటన్న నమ్మకం
 బున కడు తృప్తిఁదై పువులు మూడును కాయలు నారు కాగ ప
 చ్చని యువరాజు జీవిత వసంతము చూడగ నెంచె తండ్రియున్.

సృష్టినమస్తమున్ కదలి చేతులు సాచుచు దుఃఖ వార్షిధిన్
 నష్టము పొందనీక, మరణం బను ఘోర విశాది కోరలన్
 కష్టము కల్గనీక చిరకాలము సౌఖ్య పథంబు లోన నో
 న్రన్ద! మనంగఁజాలు నొక చక్కని మార్గము చూపు మన్నటుల్ !

2

వినతి యొనర్చి నట్లు పృథివీపతి నందనుఁ డాత్మ లోన నెం
చును ! ప్రతి ప్రాణి దీనముగ చూచిన చూపు విషాద గాథలన్
వినిచిన యట్లుగా కనులు విప్పి పదింబది చూచు ! దుఃఖ భా
జన మగు ప్రాణి కోటికి ప్రళాంతత గూర్చగ నిశ్చితాత్ముడై ! 8

అంతం బన్న దెఱుంగ నట్టి భువిలో నత్యంత సంతోషులై
చింతా క్రాంతులునై దరిద్రులుగనై, శ్రీమంతులై బోగులై
కాంతా లింగన దాసులై తుదకు రోగ ప్రాప్తులై దేహమన్
బొంత స్వీడుచు నెందుఁబోయెదరో నిప్పుల్ గ్రక్కు కాష్టంబునన్.

ధరణి చక్రము నందు ప్రాణు లిటు భేదం బొంది సంసార దు
స్తర శోకాంబుధి నీదలేక నడి సుద్రం బందునన్ ముగ్ధుచున్
మరణం బొందుట కేమి కారణము? కామ క్రోధ లోభాదు లి
న్నరజాతిన్ విడనాడ బోవ కట నెన్నాళ్ళి మహా మోరముల్ ! 10

అనుచు చింతా సముద్రంబునందు ముగ్ధి
దారి దరిలేని నౌకా విహారి వోలె
బిట్ట నిట్టూర్పు సిద్ధార్థ తట్టి పత్ని
వంపుపలుకుల తీయగాఁ బలుకరించు.

11

పంసార జలధిలో సాగు చుండినను గౌ
తముఁడు దానిని దాటఁ దలంచు చుండు
ముదమిడు రుచి రాన్నములు భుజించుచు, శుభా
నం తవ్ర మాన మూర్తులను కనును,

10
పలన్
, భా
ద్ర ! 8

విలువైన పట్టు వల్లలు కట్టి కొనినను
శీర్షాఃబరులనె వీక్షించు చుండు,
రమణీయ భర్మ హర్మ్యము లందు నున్నను
పూరి పాకలఁ దేరిపారఁ జూచు,

బునన్.

ర దు
మన్
లి
క ! 10

రాజ్య మనకు కాఁబోయెడి రాజు తాను
తనదిగా నేది లేనెలే దని తలంచు
విశ్వ కల్యాణ మొనరించు విమల యశుఁడు
భోగ భాగ్యంబు లను ప్రొద్దు పుచ్చఁగలఁడె : 12

కాల చక్రంబు గిరగిర కదలి సాగె
ధన్యురాలు యశోధర తపము పండి
కనెను పుత్రుని జాబిల్లి కళల వాని
తండ్రి, తాతయు మిగుల సంతసము పొంద. 13

11

తనయుఁడు తండ్రియై తనను తాతగఁ జేసె నటంచు, రాజునై
మన యశమున్ గడించి, బిరకాలము భూవలయంబు నేలు నం
చును పులకాంకురాలు పొడసూపిన దేహముతోడ శాక్యరా
జును ముదమందినాఁడు సుతుఁజూచుచు మన్మని మోముచూచుచున్.

తనవంశము నిలిపెడి మ
న్మనికిని రాహులుఁ డటన్న నామము శుద్ధో
దన భూమిశుఁడె పెద్దెను
మనుఁడవు నీవనుచు బహు ముఖంబుల పొగడెన్. 15

అనిశము దుఃఖసాగరము నందు తపించెడి ప్రాణికోటి జీ
వనమున కాంతిరేఖ చిరవాసము చేసెడి మార్గ మెట్టిదో
యని యవరాజు మానసము నందు తపించుచు, నట్టి మేటి దా
రిని వెదకంగ సాగె పలు రీతుల యోజన చేసి చేసియున్. 16

చిన్న జీవిని తిను పెద్ద జీవి యొకటి
పెద్ద జీవిని తిను కడు పెద్ద జీవి
జగతి నొక్కరి నొకరిట్లు చంపు కొనుట
మరచి, సుఖ జీవనము సేయు మార్గ మెట్టి ? 17

హింస లీరితి సాగిన నిమ్మహినిఁ
నిలుచు నదిలేదు శోక వార్షిదులు దక్క
కాల గర్భాన జీవులు కలసి పోయి
చేయునది లేదు రాబోవు జీవ తతికి ! 18

దుఃఖ మను విశాచిని పోవఁద్రోలు వఱకు
శాంతి దేవత నిలువ దీజగతి లోన
శాంతి దేవత లేకున్న శాశ్వతముగ
నంధ కారమే పుడమిపై నావరించు ! 19

అంధ కారాన దారి తెన్నరయ లేని
వాఁడు ప్రాణంబు లున్న శవంబుకాదె
పుట్టుచేల భూమిని శవములుగ మారి
చిమ్మచీకటి లోన నశించు కొఱకె ? " 20

జీ
దో
కటి దా
న్. 16

అని నిత్యము సిద్ధార్థుడు
మనమునఁ దలపోయు నెట్టి మార్గము తనకున్
గనరాక క్రిందు మీదగు
పనవి పనవి యొకట దుఃఖపడు నొంటరిగా.

21

దినమెల్లం బయనింప భూమిపయి కాంతిశ్రీలు వెల్గించి న
ల్లిన యంగంబునఁ బశ్చిమాంబునిధిలోఁ గ్రీడింప సూర్యుండు నే
గెను, క్రాంతీకటి భూ నభంబులను తాఁకెన్ దీపకాంతుల్ పురం
బును వెల్గించుచు నుండె, చీకటుల రూపుల్ మాపఁ బోరాడుచున్. 22

17

మద్దుల బిడ్డ రాహులుని మోమున వెల్గెడి లేత కాంతు లే
ప్రొద్దు యశోధరాసతికి పున్నమ వెన్నల చూపు, ప్రేమతో
నిద్దుర పుచ్చి పుత్రకుని నీమము చొప్పున భర్త పాదముల్
అద్దుకొనెన్ కనుంగవకు, నంతట నాసతి కున్నె నిద్దురన్ ! 23

18

పాపభరంబు మోయుట నపార బలోద్ధతి సన్నగిల్లి “యీ
పాపపు భారమున్ వడిగఁ బాపు” మటంచును భూమితల్లి వి
జ్ఞాపన సేయఁగా కమల నాకుఁడు లేచిన యట్లు గౌతముం
డూపున మేలు కాంచె నెవరో వెను దట్టుచు లేపి నట్లుగాన్. 24

19

మచ్చలు లేని చంద్రుఁ డన మాయని తీయని ప్రేమ మాధురీ
స్వచ్ఛతఁ జూపు ప్రాణసతి చక్కని మోమును కాంచి ప్రక్కలో
నచ్చ మమాయికంపు హృదయ ప్రతిబింబమునైన రాహులున్
పొచ్చెము లేని ప్రేమఁ గని, పూజ్యుల తల్లిని తండ్రినిం గనెన్.

20

ఒక్కొక్క మెట్టు వెచ్చనగు నూర్చులతో దిగుచుండె గౌతముం
దొక్కక పాశబంధనము నోపికతో తెగఁ గోసికొంచు, తా
నెక్కడి కేగ నెంచెనొ మహీ వలయంబున శాంతి నిల్పనై
చక్కని బిడ్డనున్, సతిని, జన్మ మొనంగిన వారిఁ బాముచున్. 26

తనువుం బంచి యొనంగుభార్యను స్వరక్తం బందు రూపంబు తా
ల్పిన గారాల వరాల బిడ్డను కళాశ్రీ వెల్గు సామ్రాజ్యమున్
జననం బిచ్చిన వారలన్, జగతి రషాకంకణుండై త్యజిం
చిన సిద్ధార్థుఁడు భారతావనికి సుశ్రేయంబు లందించెడిన్. 27

ఆగతి నంధకార మయమైన పథంబున సాగుచున్న ది
వ్యాగమ రూపుని గనుటకై తెలివెన్నెల కన్ను విప్పుచున్
సాగెను చందురుండు తన చర్మఁ దనంబును చూపుకోసమై
మూగెను పిల్ల తెమ్మెరలు పువ్వులు చిమ్మెను కమ్మతావున్. 28

అజ్ఞాన తమము పాపుడు
విజ్ఞాన జ్యోతి భువిని వెల్గించుటకై
జిజ్ఞాస నేగు విభుని కృ
తజ్ఞతతోఁ జూచుచుండె తరుళాఖ లహో ! 29

దన కనక వస్తు చయమును
జననీ జనకులను విపుల సామ్రాజ్యంబున్
తృణముగ త్యజించి వచ్చెడి
ఘనుని గన లేడిపిల్ల కన్నులు విప్పెన్. 30

గౌతమం
చు, తా
నిల్పినై
ముచున్. 23

రూపంబు తా
మ్యమున్
త్యజిం
చెడిన్. 27

ది
ప్పుచున్
కోసమై
తావుంన్. 28

29

30

పాదచారుఁ డగుచు వనములఁ దిరుగాడు
శాక్యకుల మహాబ్ధి చంద్రు నరసి
గుండె రుట్లుమనఁగ క్రుంకెను చంద్రుండు
దినకరుండు తూర్పు దిశను వెలిగె.

31

సింహపీఠి నధివసించి ప్రజల నేలు
రాచబిడ్డఁ డొక్క రావిచెట్టు
మూలతలమె మణులు పొదిగిన పీఠిగాఁ
జేరి దీక్ష తపము చేయ సాగె.

32

రోజులు వారముల్ నెలలు రూపణి పోయెను వత్సరాలు నీ
రాజన మిచ్చి కాం కుహరంబున డాగెను, ధారుణిన్ మహా
రాజుగ కీర్తి సంపదల రాజిలఁ గల్గు మనుం డిటుల్ పరి
వ్రాజకమూర్తి యౌచు వనవాసిగ మారెను మౌనముద్రతో : 33

నవ వసంతము లెన్ని నర్తించి పూలను
సిద్ధార్థ శిరమునఁ జిమ్మి చనియె :

గ్రీష్మమ్ము లెన్ని శిరీషకుసుమ సుకు
మారుని యొడలెల్ల మండఁ జేసె :

వర్ష ఋతువు లెన్ని బానల నీరంబు
కోమలాంగుని పైని క్రుమ్మరించె ?

శరదిందు చంద్రికల్ శాక్య చంద్రునిపైని
నెన్నిమారులు ప్రసరించి యేగె ?

ఎంత మంచును చల్లె హేమంతు ఋతువు ?

చెట్ల యాకెంత రాల్చె నాశిశిరఋతువు ?

ఆరు ఋతువుల చక్రమే యరుగుఁ గాని

తపము విరమింపఁ డాయె గౌతమ విభుండు ?

84

పుడమి నలమిన చీకటి పొరల నెల్లఁ

భారద్రోలఁగ నుదయాద్రి పైని భానుఁ

డుదయ మొందెను, నవ నవాభ్యుదయ పథము

చిత్తమున గోచరింప లేఁచెను తపస్వి.

85

బోధివృక్ష మయ్యె భువి రావిచెట్టును

బుద్ధమౌని సిద్ధి పొందు కతన

పుట్టి పెరిగి నట్టి పుణ్యంబు భారత

మాత కబ్బి మిగుల ఖ్యాతి వచ్చె !

86

దినకరు దీప్తులు వదనం

బున నాట్యము చేయ, తమము పోనాడఁగ జా

లిన పసిఁడి పల్కులను నా

మనుఁడగుముని మౌళి కాలుకదిపెన్ పుడమిన్.

87

మణిమయ మకుట శోభను వెల్లఁగల శిరం

బున నీలి ముంగురుల్ ముడులు వైచి,

రాజసంబున తీవ్ర రాజిల్లు మోమున

బ్రహ్మ లేజంబును పదిల పరిచి,

పట్టు పీతాంబరాల్ కట్టఁ జాలిన మేన
కాషాయములను చక్కగ ధరించి,
ముత్యాల హారాలు పొలుపొందు మెడను రు
ద్రాక్ష మాలికలు ముదానఁ దాల్చి,

84

కలుష జలనిధి దాటింపఁ గలుగు నట్టి
నావనా నౌప్పు విరియు జ్ఞానంబు తోడ
నమృత మొలికించు మధుర వాక్యముల తోడ
బుద్ధముని మో? ప్రజలకు బోధ చేసె.

85

38

నిలువఁడు మానవుండు ధరణీతల మందున నెల్లకాలమున్
నిలిచిన మూఁడునాళ్ళు లతి నిర్మల మార్గమునందు నీతిగా
మెలఁగవలెన్ ధనాధ్యులు నమేయ పరాక్రమ శాలులై న ని
ప్పులఁబడి కాలి బూడిదయి పోవుట తప్పనె మానవాళికిన్ ?

86

39

నిన్నుఁ బోలి భూమి నున్నట్టి జీవులఁ
జూచి నపుడె కలుగు సుఖము లెల్ల
ప్రాణ మున్న యట్టి ప్రతిజీవిలో దైవ
మును గనుటయె స్వర్గమును సుఖంబు !

87

హింస చేయకూడ దెవ్వరి కైనను
విష్ణు వీగరాదు వెట్టిగాను
నీటి బుడగవోలె నిమిషాన మాయమౌ
బ్రదుకు పైని పిచ్చి భ్రాంతి వలదు.

మనసులోన నున్న మత్సరం బంతయు
పోవఁ ద్రోలలేక పొరుగు వారిఁ
దూలినాడ తగదు దుఃఖహేతువు లైన
కామ మోహములను కాల్య వలయు.

42

కోప మనునది శత్రువు కువలయాన
శాంతి కాముకులకు మనశ్శాంతి కలుగు
శాంతి కలిగిన మన నదే స్వర్గసీమ
యగును, దానికి కృషిసల్పుఁ డనవశతము.

43

కలిమి బలిమి కలిగి కారు చీకట్లలో
గంతు లిడిన ఫలము కలుగఁబోదు
భూత దయ యహింస పూతభావము కల్గి
నిర్మలత్వ మందు నిలువ వలయు.

44

ఓర్పు సత్యము దయ లవి యున్ననాడె
భూతలము నందు స్వర్గంబు పుట్టిగలదు
కోప తమ మెల్లఁ బాపుచు కూర్మి యనెడు
దవ్వె వెలిగింప బ్రదుకులు లేజరిల్లు.

45

అరిషడ్వర్గంబులు బి
కరమౌ శత్రువులు వాని కౌగిటి లోనన్
నిరతము మ్రగ్గక, యిల సు
స్థిరులై జయమొంద స్వర్గసీమ అభించున్.

46

నమన మమక కోరి సత్యంబు పలికిన
మఃః మను విశాచి దూర మగును
కొద్ది గొప్ప యనెడి కొద్ది బుద్ధిని వీడి
బ్రదుకుచున్న నదియె పరమ పథము.

47

దుర్బలసన చయమ్ము దుష్టబుద్ధుల నెల్ల
వీచనలందు నపుడె విశ్వశాంతి,
కలుగు నందు బోధగావించె మునిరాజు
శిష్యకోటి తన్ను చేరి కొలువ.

48

రన్నుల నీరు నింది దిగగట్టిన కాళ్ళను విప్పకొంటకై
తన్నుకలాడుచున్ మనుజు భర్మము హేయ మటంచు నేడ్చి, యా
వన్నె శరణ్య లవ్వరిటు వత్తు రటంచును చూచు మేకకున్
రన్నుల నిల్చె రక్షకుని కై పడి శాక్య కులావతంసుడున్.

49

మద్యుపతోః జని మేకను
నక్కున గదియించి, కనులయందలి నీరున్
చక్కగ తుడుచుచు నున్నని
చెక్కిరి నిమరంగ సాగె సిద్ధార్థుండున్.

50

ప్రాణ మన్నది తీపి యే ప్రాణితైన
పాప పరిహార మగునందు ప్రాణి తత్తులఁ
జంపఁ బూచుటె పాపంబు సకల ప్రాణు
లను తనను పోలె ప్రేమతో కనఁగ వలయు.

51

నీదీ నా రను మాయలో మిగుల బ్రాంతిం జెంది దుఃఖాబ్ధితో
 పాదంబుల్ వడి మోపి నిల్చిన సుఖప్రాప్తంబు ముమ్మాటికిన్
 రా దెవ్వారికి కీడు సేయక మహారణ్యాల లేబచ్చితల్
 వాదం జెంచక మేయు జంతువులఁ జంపం జూచు మర్త్యాళికిన్. 52

సంతోషంబె మహాషధంబు మదికిన్ జాడ్యంబు బోకార్పఁగా
 శాంతి న్మించిన మేటి యాయుధ మిలా చక్రంబునన్ లేదు శ్రీ
 మంతుల్. పేద లటన్న భావము తలంపన్ చేటు, కారుణ్యమే
 స్వాంతం బందున నిల్చునా డదియెపో స్వర్గంబు వేయేటికిన్! 53

అని పల్కి మేకచెల్లనిఁ
 గని, బుద్ధుఁడు కట్లువిప్పి కారుణ్యంబున్
 తనువెల్ల నింపి పంపెను
 ఘనమగు హర్షంబు మేక కన్నుల వెలుగన్.

లో
చికిన్

కిన్. 52

గా
దు శ్రీ
మే
కిన్! 58

54

5. సందర్భము

శ్రీగల రాజ్యంబును, సుఖ
భోగంబులు వీడినట్టి బుద్ధుడు పురికిన్
రాగలవాడని వార్తలు
మ్రోగె నహా కపిల వస్తు పుర వీధులలో.

1

రాజకుమారుడంట, మునిరాజుగ మారి ప్రసన్న మూర్తిగా
తేజము లొల్కునంట, నతి దీనులు, రాజులు సర్వస్పష్టి నీ
రాజున మిత్తురంట, మధురంబగు వాక్కుల తాత్వికార్థమున్
రోజును తెల్పునంట, కనరో మన ప్రోలున కాలుమోపగా !

2

కత్తిని పట్టి శత్రువుల కంఠములం దునుమాడు వాడు నా
కత్తి కసాధ్యమైన యధికారము శక్తిని పొందెనంట నో
రెత్తిన చాలు జల్లులుగ నిమ్మపా తేనియ లొల్కునంట, ఆ
నత్రెము చూచి తీరవలె సర్వము గెల్చిన వానియందునన్.

3

కూర మృగాలమధ్య నతి ఘోరముగా తప మావరించి, సం
సారులు పొందు దుఃఖమును సాంతముగాఁ బెకలించు మార్గమున్
దీరతఁ జూపునంట, తన తేజముచే భువినెల్ల చీకటిన్
పారఁగఁ ద్రోలునంట, నిటువచ్చు నచే మన నోము పంటగా !

4

మణిపీఠమును వీడి వనములం దిరుగాడి
 యొంటిగా నెట్లు కూర్చుండె నొక్కొక్క
 మౌళిని ఘన రాజమకుటంబు పోనాడి
 జడల నెవ్వరి తాను ముడిచె నొక్కొక్క !
 జంతారు పట్టు వల్లలు కట్టు మేనికి
 కాషాయముల నెట్లు కట్టె నొక్కొక్క !
 కరవాలమును పూను కరమందు తానెట్లు
 ముని రాజ దండంబు పూనె నొక్కొక్క !

భోగ భాగ్యంబు లెడబాసి మునుల లోన
 కలిసి పోయి జీవిత మెట్లు గడిపె నొక్కొక్క
 తలచి చూచిన నంద దెంతకును మదికి
 చూచి తీరఁగా వలె వాని సొబగు లెల్ల.

5

పోయిన వస్తువున్ తిరిగి పొందిన రీతిగ రాజు గుండెలో
 తీయని హాయి నింపి ననతేనెల సోనలు జాలువార్చునో
 పోయిన బాధనే మరల పొందిన రీతిగ రాజుగుండెనే
 గాయము చేసి, పుంటిపము కారము చల్లిన యట్లు మార్చునో. 6

పతిదేవుని గని సతి దుః
 భితమతియై యరుగుదెంచి కేల్మోడ్చునా ! భ
 క్తతతిని విడనాడుచు జీ
 వితమును పండించు మంచు వేడఁగ చమనో !

7

తండ్రిఁ గనుఁగొని పాద పద్మములు తాకి
భక్తి మ్రొక్కునో చిన్నారి పట్టి ? లేక
కోప ఘూర్జిత మఖుఁ డౌచు కుమిలి కుమిలి
పోవునో తన నెడబాసి పోవు కతన.

8

అసుచును సిద్ధార్థుని రా
కను విని యోజనము నేయ కడఁగిరి, రాజే
మునియౌటఁ జూడవలె నని
యనిశము తలపోయుచుండి రప్పురవాసుల్.

9

మంగళ వాద్యముల్ నిరుపమాన గుణాఢ్యుని కీర్తియో యనన్
నింగిని తాకి వచ్చి రమణీ కరకంకణ నిక్వణంబుతో
సంగమ మౌచు వీనుల పసందగు విందును కూర్చుచుండగా
మంగళ తోరణంబులు క్రమంబుగ కట్టిరి వీధి వీధికిన్.

10

ఘన సింహాసన మెక్కి శత్రువుల సంగ్రామంబునం గెల్చి కీ
ర్తిని చేపట్టి మహాన్నతుం డగుచు దీప్తి న్నింపు వాఁ డిగతిన్
మునియై వచ్చుచునుండ, స్వాగతముగా ముంగిళ్ళ ముత్యాల మ్రు
గ్గును చిత్రించిరి భామినుల్ నవ కళాగోళంబులా యన్నటుల్.

11

శ్రీ కల్యాణ గుణాభి రామఁడయి రాత్రిచక్ర మందున్న పెన్
శోకం బన్న పిశాచి పన్నుగడ లుచ్చుల్ త్రుంప నేతెంచు నా
సాకారంబగు శాంతి దేవతకు పూజల్ చేయ నుత్సాహులై
మూకల్ మూకలు వచ్చినారు ప్రజ సమ్మోదంబుతో ప్రోలికిన్.

12

5

నో. 6

7

వచ్చుచునుండె బుద్ధ భగవానుఁ డటంచును తీయ తీయగా
వచ్చెను వార్త మేలగు సువాసన పోలిక నత్తరిన్ పురిన్
ముచ్చట లాడువారు “నిటె పోవునదే మునిమోళి” యంచు వా
క్రుచ్చెడివారు, “పోవు దెటకో” యని ప్రశ్నలు వేయువారునై 13

ఇసుక వేసిన నది రాలనీయకుండ
నేలయినిన విధముగా నిలిచి ప్రజలు
వేదీయుండిరి బుద్ధుని చూచుకొఱకు
రాజమార్గంబునకు నిరు ప్రక్కలందు. 14

శిష్య పరివేష్టితుం డౌచుఁ జేరవచ్చె
బుద్ధ ముని రాజమోళి యప్పురము నంత
మొలక తెమ్మెర, జనుల చూపులను కలిసి
మౌనివరు దేహమును స్నాన మార్చి నిలిచె ! 15

“ఆతఁడే నంట మాయాదేవి కమ్మని
కలగని కడుపార కన్న బిడ్డ !
ఆతఁడే నంట చు మ్మనిశంబు పాలించు
ననుకొన్న శుద్ధోదమని సుతుండు !
ఆతఁడే నంట రాజ్యమును తృణంబుగా
త్యజియించి చనినట్టి త్యాగధనుఁడు
ఆతఁడే నంట తీయని యమృతపు పల్క
లను తాత్వికార్థంబు వినుచువాఁడు

చు వా
రునై 13

ఆతఁడే దుఃఖభూయిష్టమైన బ్రదుకు
లను వసంతము నింపఁ జాలిన ఘనుండు
ఆతఁడే : యాతఁడే ! యరణ్యముల తపము
సలిపి సిద్ధిని పొందిన శాక్య విభుఁడు !” 16

14

అనుకొనుచు, వచ్చు గౌతమ మునిని గాంచి
నోము పంటగా నెంచి దీనులుగ నిలిచి
చూచుచుండిరి ప్రజలెల్ల చోద్యముగను
హృదయముల భక్తిభావంబు బుడయమొంద. 17

15

తాను మునుపు చరించిన తావులెల్లఁ
గనుచు, బోధి సత్కుఁడు వేగ చనుచునుండె
కక్షపాలను పూని లోకముల దుఃఖ
ములను పాపగఁ జను మూలపురుషుఁ డనఁగ. 18

రాజదండంబు పూను కరంబునందు
కక్షపాలను గైకొని కదలివచ్చు
త్యాగధనుని కనినంత హృదంతరాలు
కరఁగి కన్నుల ధారలై యురలై ప్రజకు. 19

కరములు మోర్చువారు, తమ కన్నుల బాష్పము లొల్కువారు, పీ
కర దురితంబునుండి మము కావు మటంచును వేడువారు, సుం
దరమగు శాక్య మౌని వదనంబును కాంచి తరించి భక్తితో
పరవశులైరి పో కపింపస్తు పురంబునఁ బౌరు లెల్లరున్ : 20

ధనికుడు, పేదయు, ముదుసలి
యును, తరుణ వయస్కు- డున్నతోడోగియు, వా
రును పీరు నంపఁ దలఁపక
కనుఁగొన నరుదెంచి రంత గౌతమ మౌనిన్ ;

21

కానక కన్న కుమారుని
జ్ఞాన ధనముతోడ వచ్చు సంతానంబున్
పూనిక కనుగొననై భూ
జానియు నరదెంచె బాష్పజల లోచనుడె .

22

త్రాడు తెగి రాలునట్టి ముత్యాల వోలే
కన్నుఁ గవమండి నవ బాష్ప కణము లురల
చెదరి ముంగురుల్ మోముపై చిందులాడ
న య్యశోధర సుతునితో నడుగుదెంచె !

23

జననం బిచ్చియు పెంచి యైహికముతో స్వర్గంబు సాధింపఁ జా
లిన పిళ్ళానము పందిపెట్టి, మనుజాశిన్ నీతి మార్గంబులో
ననిశంబు న్నడిపించుచుండి నిజ రాజ్యంబెల్ల నర్పించి ని
ల్చిన ప్రేమాంబుది తండ్రి మోముగనియెన్ సిద్ధార్థుడా ప్రక్కగన్.

తన దేహంబును, ప్రాణమున్ సకల సౌందర్యంబులన్ ప్రాణ నా
 ఘన కర్పించి, యమూల్య రత్నమగు పుత్రున్ కాంచి, సద్ధర్మ చా
 రిణియై గీము నలంకరించి, తనవారిన్ బాసి ప్రాణేశ్వరున్
 గననై నిల్చిన ధర్మపత్ని యకలంకంబైన మోమున్ గనెన్. 25

25

తన ప్రతిబింబం బన దా
పున నిల్చిన ముద్దుపట్టి మోమును కనుచున్
మన మందు చింత నొందఁడు
తనయులె ప్రజ లెల్ల రంచు తపసి తలంచున్.

21

26

ప్రక్క నున్నవారి పల్కరించిన రీతి
బంధు జనుల నెల్లఁ బల్కరించు
దర్శనంబు కోరి తపియించువారలఁ
గనిన రీతి జనకుఁ గనుచు మౌని

22

27

నా పుత్రుఁడు, నా జనకుఁడు
నా పతి, నా సతి యటంచు నానావిధ సం
తాపంబులందు మునుఁగుట
యే పరమార్థమును మరచు టిద్దర నెపుడున్.

23

28

ఆకలిమంట దేహమును కాల్చఁగ నల్ల
పడిపోయె నొక యస్థిపంజరంబు,
ముదిమి గుప్పిటిలోన నొదిగి బిత్తరపోయి
మూడు కాళ్ళను నిల్చు ముసలి యొకఁడు
కుష్ఠరోగపు వాడి కోరం నొడ లెల్ల
పచ్చిపుండైన నిర్మాగ్యుఁ డొకఁడు
ఆప్తులు లేక తా నంతులేనట్టి దుః
ఖాబ్ధి ముగ్ధుని నిస్సహాయుఁ డొకఁడు,

జా

గ్గన్.

నా

కా

25

వలపు లందించు లావణ్యవతిని పాసి
 పలువరించుచు, దిరుగు యౌవనుఁ డొకండు
 బాధ నీ రీతి ధరణిలో వరలుచుండ
 పౌఖ్య మెక్కడి దింక భూ చక్రమందు !

29

పుడమి నున్నట్టి ధన ధాన్యములును మాయ
 నాది నీ దను పెద్ద వాదనలు మాయ
 సత్య నిరతియు నిష్కల్మషతయు కలిగి
 నరులు జీవింప దొరుకు నానందసిమ !

80

బుడగలవోలె మాయమయి పోవును జీవితముల్, సతమ్ము నె
 వ్వఁడు ధరణితలాన తలపన్ నివసింపఁడు, శాంతచిత్తులై
 యుడుగుఁడు దుష్టచాంఛలు, మహాన్నతమౌ సుర రాజ్య సీమతో
 నడుగిడు మార్గ మిప్పుడమియందున నన్యము తోప దెన్నగా. 31

క్షణ భంగురమగు దేహం
 బును కామింపంగ నేల మోహంధతచే
 మనమైన పుణ్య లోకం
 బును చేరఁగ రండు గ్రుడ్డి మోహము విడుచున్ !

పలుకంగవలె సత్య వాక్యంబు లేనాడు
 నన్యత మన్నది విదనాడవలయు !
 సలుపంగవలె నెట్టి సన్నజీవులనైన
 హాని చేయఁగఁ జాలనట్టి పనులు !

చరియింపవలె ధర్మనిరతి గల్గిన మంచి
 మార్గంబులందు సమృతము చూపి
 తలఁచాలివలె నిరంతరమును విశ్వ క
 ల్యాణంబె ముఖ్యమైనట్టి దీక్ష

సంచరింపుఁడు నిరతంబు సమతతోడ
 మసలుకొనుఁ డెప్పు తీయని మమతతోడ
 దయను చూపుఁడు సకల భూతముల యందు
 సత్యమిద్దీయే నమ్ముఁడో సదయులార !

33

సత్యం బహింస జీవుల
 కత్యంత ప్రధానమైనవై వింసిల్లున్
 సత్యవ్రతులై హింసను
 నిత్యము విడనాడ శాంతినిలయము వెంయున్.

34

గ్రుక్కెఁడు గంజికై కుమిలిపోయెడి వారి
 యాఁకటి చిచ్చు చల్లార్చవలయు,
 ధరియింప నొక్క వస్త్రము లేక సిగ్గిల్లు
 దీనుల యగచాట్టు తీర్చవలయు,
 నివసించుటకు నెట్టి నిలయంబు కనరాక
 కుందువారల నాదుకొనఁగ వలయు,
 నాదరించుటకు 'నా' యమ వాడు లేని రో
 గులఁ జేరి సాయంబు కూర్చవలయు,

తల్లిదండ్రులు లేక యాదరము లేక
తల్లిడిలు బిడ్డలను మహాదరముతోడ
చెంతఁ జేర్చిన వుడమిని చిక్కులెల్ల
తొలఁగి నవ వసంతంబులు తొలకరించు.

35

జీవుల హింసించుట యన
జీవంబిడు ప్రభుని హింస చేయుటె కాదే
జీవులఁ బ్రేమించిన సుఖ
జీవనము ఘటిల్లు నెల్ల చింతలు పాయన్ ।

36

అని శౌద్ధోదని పలికిన
వినుచుండిరి జనులు మిగుల వినయముతోడన్
కనువిందు చేయు బుద్ధుని
కనుచుండిరి రెప్పలేని కన్నుంగవతో.

37

తనయుని తొఁగిలిండుకొని తాపము తీరఁగ బాధలెల్లఁ జె
ప్పి, నయమునన్ స్వరాజ్యమును వేడుక నేయుచు నేలుకొమ్మటం
చును తెలుపంగఁ బోయి సుతుఁ జూచుచు బోధలు వించు పూజ్య బా
వనయుదయింప తా నిటులు పల్కెను భూధవుఁ డబ్బురంబుగన్.

“కానక కన్న యట్టి మమకారమున న్నిను నాదు పుత్రుగా
నే ననుకొంటిఁగాని, భువి నిండిన వీరకటి పాపునట్టి వి
జ్ఞానిగ నెంచఁ జాలని యశ క్తుఁడనైతిని ! నిన్ను నాదు సం
తానముగాఁ దలంచితిని, తండ్రివి కాదె సమస్త సృష్టికిన్. 39

నీదు సిద్ధాంతములు ధారుణీస్థలాన
శాంతి దేవత నివసించు సౌధపంక్తి
నీదు శిష్యులలో నొక్కనిగను నన్ను
చేర్చుకొని పుణ్య పథమును చేర్చుమయ్యే.”

35

40

పతిదేవుని కనుగొని శ్రీ
తతినే కనుగొన్న రీతి పరవశమున నా
సతి మైమఱచె, యశోధర
పతిభక్తికి మారుపేరు భరతావనిలో :

36

41

జనకుండని పరువెత్తక
వినయ వినమితోత్త మాంగ విజ్ఞానిగ వం
దన మాచరించి నిలిచెను
తనయుడు రాహులుడు భక్తి తత్పరమతియై :

37

42

“బుద్ధం శరణం” ఐని తన
యొద్దకు నరుదెంచు ప్రజ మహాత్పవమున నే
ప్రౌద్ధును తలపగ గౌతమ
బుద్ధుడు బోధింప సాగె మోక్షార్థంబుల్.

బా

5.

43

సత్యం బహింసయు సర్వథా తల దాల్చు
దంచు నెల్లరకు బోధించు వారు,
వికలాంగులకు నన్నివిధముల సుపచార
ములు చేసి కారుణ్య మొలుకువారు,

39


చలిచీమలకు నెగ్గు తలఁపక నడయాడి
 సమతా స్వభావంబు చాటువారు,
 కఱకు కత్తికి కుత్తుకకు మధ్యలో నిల్చి
 జీవహింసను మాపుచేయువారు,

గురుని యుపదేశములు సర్వనరుల కెదుట
 నాచరించుచుఁ బలుకుచు ననవరతము
 సేవ చేతురు మునివరు శిష్యులౌర
 ధరణి శాంత్యహింసల యవతారములుగ :

44

దేశ దేశాలు బుద్ధ సందేశ మందు
 తనివి చెందెను ! కడుపార కనిన నీవు
 ధన్యవైనావు భరతాంబ ! తరతరాలు
 పొగడు నీగర్భ ఫలము నో పూజ్యురాల.

45



44

45